

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រសួងសេដ្ឋកិច្ច និង ហិរញ្ញវត្ថុ

ថ្ងៃសុក្រ ១ រោច ខែ ផល្គុន ឆ្នាំ រោង ឆស័ក ព.ស. ២៥៦៨

រាជធានីភ្នំពេញ, ថ្ងៃទី ១៤ ខែ មីនា ឆ្នាំ ២០២៥

សេចក្តីប្រកាសព័ត៌មាន

ស្តីពី

កម្មវិធីបិទកិច្ចប្រជុំត្រួតពិនិត្យប្រចាំឆ្នាំ ២០២៤

នៃកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ដំណាក់កាលទី ៤

នាសៀលថ្ងៃសុក្រ ១ រោច ខែ ផល្គុន ឆ្នាំ រោង ឆស័ក ព.ស. ២៥៦៨, ត្រូវនឹងថ្ងៃទី ១៤ ខែ មីនា ឆ្នាំ ២០២៥, ក្រសួងសេដ្ឋកិច្ច និងហិរញ្ញវត្ថុ បានរៀបចំកម្មវិធីបិទ នៃកិច្ចប្រជុំ “ត្រួតពិនិត្យប្រចាំឆ្នាំ២០២៤ នៃកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ដំណាក់កាលទី៤” ក្រោមអធិបតីភាពដ៏ខ្ពង់ខ្ពស់របស់ ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី, រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធានគណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ។ កម្មវិធីបិទនេះ មានការអញ្ជើញចូលរួមពីសំណាក់ឯកឧត្តមរដ្ឋមន្ត្រីក្រសួងទេសចរណ៍, ឯកឧត្តម លោកជំទាវ ថ្នាក់ដឹកនាំ នៃក្រសួងសេដ្ឋកិច្ចនិងហិរញ្ញវត្ថុ, ឯកឧត្តម លោកជំទាវ ថ្នាក់ដឹកនាំ និងមន្ត្រីរាជការពីគ្រប់ក្រសួង-ស្ថាប័ន, តំណាងដៃគូអភិវឌ្ឍ, តំណាងអភិបាល នៃគណៈអភិបាលរាជធានី-ខេត្ត, និងតំណាងអង្គការមិនមែនរដ្ឋា-ភិបាល សរុបប្រមាណ ៤០០ នាក់។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី បានគូសបញ្ជាក់ថា វឌ្ឍនភាពសម្រេច បាននាពេលកន្លងទៅ, ជាពិសេស ក្នុងរយៈពេល ប្រមាណ ២០ ឆ្នាំ, ចាប់ពីដំណាក់កាលទី១ ដល់ដំណាក់-កាលទី ៤ នេះ, គឺពិតជាសមិទ្ធផលដ៏គួរជាទីមោទនៈ និងជាចំណែកមួយដ៏សំខាន់ នៃដំណើរជាតិកម្ពុជា ដែលកើតចេញពីកិច្ចប្រឹងប្រែងរបស់រាជរដ្ឋាភិបាល និង ក្រសួង-ស្ថាប័នពាក់ព័ន្ធទាំងអស់ទាំងនៅថ្នាក់ជាតិ និងថ្នាក់ក្រោមជាតិ គួបផ្សំនឹងការចូលរួមជួយជ្រោមជ្រែង ពីសំណាក់ដៃគូអភិវឌ្ឍនានាទាំងក្នុងក្របខ័ណ្ឌ ជំនួយបច្ចេកទេស និងហិរញ្ញវត្ថុ។ ជាមួយនឹងមោទនភាពជាតិ និងការសាទរដ៏ក្លៀវក្លានេះ, យើងទាំងអស់គ្នា

ពិតជាមិនអាចបំភ្លេចបានឡើយ នូវគុណបការៈដ៏ថ្លៃថ្លាបំផុតមិនអាចកាត់ថ្លៃបាន របស់ **សម្តេចអគ្គមហាសេនាបតីតេជោ ហ៊ុន សែន**, **អតីតនាយករដ្ឋមន្ត្រី នៃព្រះរាជាណាចក្រកម្ពុជា** និងបច្ចុប្បន្នជាប្រធានព្រឹទ្ធសភា, ជាអគ្គមហាវជ្ជបុរសដ៏ធ្វើមបំផុត, ដែលតែងតែបានផ្តល់ការគាំទ្រដ៏ខ្ពង់ខ្ពស់បំផុត ចំពោះវិធានការ កែទម្រង់ទាំងឡាយ ក្នុងការគ្រប់គ្រងហិរញ្ញវត្ថុសាធារណៈ តាំងពីដើមរៀងមក។

ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី ក៏បានលើកឡើងផងដែរថា ផ្អែកលើមូលដ្ឋានដ៏រឹងមាំ នៃ សុខសន្តិភាព, ស្ថិរភាព និងការសម្រេចបាននូវសមិទ្ធផលជាច្រើន គួរជាទីមោទនៈ ក្នុងនីតិកាលកន្លងទៅ, រាជរដ្ឋាភិបាល សម្រាប់នីតិកាលទី ៧ នៃរដ្ឋសភា, ក្រោមការដឹកនាំដ៏ស្មោះត្រង់, ឈ្លាសវៃ និងប៊ុនប្រសព្វ របស់ **សម្តេចមហាបវរធិបតី ហ៊ុន សែន**, **នាយករដ្ឋមន្ត្រី នៃព្រះរាជាណាចក្រកម្ពុជា**, បាននិងកំពុងបន្តជំរុញការងារកែទម្រង់ការគ្រប់គ្រងហិរញ្ញវត្ថុសាធារណៈ ដោយបន្តសម្រេចបាននូវសមិទ្ធផលដ៏ធំធេងជាច្រើនបន្ថែមទៀត ក្នុងដំណើរឆ្ពោះទៅសម្រេចបាននូវ «**ចក្ខុវិស័យកម្ពុជាឆ្នាំ ២០៥០**»។ ក្រោមភាពជាអ្នកដឹកនាំដ៏ធ្វើម, ប្រកបដោយជីវភាព, សមត្ថភាព និង ចំណេះដឹង របស់ **សម្តេចមហាបវរធិបតី នាយករដ្ឋមន្ត្រី**, យើងទាំងអស់គ្នា នឹងបន្តអនុវត្តការកែទម្រង់របស់យើងក្នុងភាពជាម្ចាស់ ដោយប្រកាន់ខ្ជាប់នូវគោលការណ៍សំខាន់ ៤ យ៉ាង រួមមាន៖ ទី១) ត្រូវមានចក្ខុវិស័យច្បាស់លាស់, ទី២) ត្រូវមានការប្តេជ្ញាចិត្តខ្ពស់, ទី៣) ត្រូវមានការចូលរួមដោយស្មោះត្រង់, និង ទី៤) ត្រូវមានការលះបង់។ ឱវាទានុសាសន៍ដ៏មានអត្ថន័យនេះ បានបន្តរំលឹក និង ជាសំសួរតើយើងទាំងអស់គ្នាជាប់ជានិច្ចថា យើងទាំងអស់គ្នា គ្មានជម្រើសអ្វីល្អជាងការកែទម្រង់នោះឡើយ, ពោលគឺ «**កែឲ្យបានកាន់តែល្អ, កែឲ្យបានកាន់តែមានប្រសិទ្ធភាព និង កែឲ្យបានកាន់តែរីកចម្រើន រៀងបន្ថែមទៀត សម្រាប់ប្រជាជាតិកម្ពុជានៃយើង**»។

ស្របតាមស្មារតីនេះ **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានដាក់ចេញវិធានការចាំបាច់ទាំងឡាយសម្រាប់អនុវត្តការងារកែទម្រង់ការគ្រប់គ្រងហិរញ្ញវត្ថុសាធារណៈ ក្នុងឆ្នាំ២០២៥ និងក្នុងរយៈពេលមធ្យមទៅមុខ ដើម្បីបន្តដំណើរកសាងនិងអភិវឌ្ឍប្រព័ន្ធហិរញ្ញវត្ថុសាធារណៈកម្ពុជា ឱ្យឈានដល់កម្រិតស្តង់ដារ និងឧត្តមានុវត្តជាអន្តរជាតិ ក្នុងបរិការណ៍នៃសង្គម-សេដ្ឋកិច្ចកម្ពុជា។ ភាពរឹងមាំ នៃប្រព័ន្ធហិរញ្ញវត្ថុសាធារណៈកម្ពុជា នឹងផ្តល់ភាពបត់បែនគ្រប់គ្រាន់ និងឆ្លើយតបប្រកបដោយប្រសិទ្ធភាពទាំងក្នុងក្របខ័ណ្ឌនៃការអនុវត្តរបៀបវារៈគោលនយោបាយរបស់រាជរដ្ឋាភិបាល និងទប់ទល់ទៅនឹងវិបត្តិនានា នាពេលបច្ចុប្បន្ន និងជាយថាហេតុនាពេលអនាគត។

ជាទីបញ្ចប់, **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានវាយតម្លៃខ្ពស់ និងផ្តល់មូលវិចារដ៏ថ្លៃថ្លាចំពោះសហការី នៃរាជរដ្ឋាភិបាល, ថ្នាក់ដឹកនាំក្រសួង-ស្ថាប័ន, រដ្ឋបាលរាជធានី-ខេត្ត និងអង្គភាពពាក់ព័ន្ធទាំងអស់ ក្រោមឱវាទក្រសួងសេដ្ឋកិច្ចនិងហិរញ្ញវត្ថុ, ដែលបានខិតខំជំរុញអនុវត្តសកម្មភាពទាំងឡាយ នៅក្រោមកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ រហូតសម្រេចបានលទ្ធផលល្អគួរជាទីលើកទឹកចិត្តនេះ។ **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានថ្លែងអំណរគុណដល់សហគមន៍អឺរ៉ុប, ធនាគារអភិវឌ្ឍន៍អាស៊ី, ធនាគារពិភពលោក, មូលនិធិរូបិយវត្ថុអន្តរជាតិ, យូនីសេហ្វ, រដ្ឋាភិបាលបារាំង តាមរយៈទីភ្នាក់ងារបារាំងសម្រាប់ការអភិវឌ្ឍ, រដ្ឋាភិបាលអូស្ត្រាលី, និងស្ថាប័ន

អន្តរជាតិផ្សេងទៀត ដែលបាន និង កំពុងបន្តផ្តល់ជំនួយ, ទាំងហិរញ្ញវត្ថុ និង បច្ចេកទេស, ដើម្បីគាំទ្រដល់
ការអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈទាំង ៣ ដំណាក់កាល កន្លងទៅ និង ក្នុង
ដំណាក់កាលទី ៤ នេះ ។

